

"Mənəvi dəyərlər həftəsi"nin keçirilməsində məqsəd tələbələrə Qarabağın Azərbaycan mənəviyyatında əhəmiyyətini izah etməkdir

Dini Qurumlarla İş üzrə Dövlət Komitəsi, Qarabağ Universiteti, komitənin tabeliyindəki Azərbaycan İlahiyyat İnstitutu və Mənəvi Dəyərlərin Təbliği Fondunun birgə təşkilatçılığı, Azərbaycan Respublikası Prezidentinin Xankəndi şəhərində, Xocalı və Ağdərə rayonlarında xüsusi nümayəndəsinin dəstəyi ilə Qarabağda "Mənəvi dəyərlər həftəsi" keçirilir. Bu həftənin qeyd olunmasında əsas məqsəd tələbələrə Qarabağın Azərbaycan mənəviyyatında əhəmiyyətini izah etməkdir.

Bunu AZƏRTAC-a müsahibəsində Azərbaycan İlahiyyat İnstitutunun rektoru Aqil Şirinov bildirib.

O deyib: "Qarabağ Azərbaycan mənəviyyatının mərkəzlərindən biridir. Zəfərimizlə birlikdə artıq əsas mərkəzə çevrilib. Biz Qarabağ Universitetində mənəviyyat gününü qeyd edirik. Burada bizim möruzəçilərimiz çıxış edəcək. Onlar mənə-

vi dəyərin əhəmiyyətindən bəhs edəcəklər. Qarabağın Azərbaycan mənəviyyatındakı yerindən danışacaqlar. Qarabağın mənəvi dəyərləri həftəsində tələbələrimiz Qarabağın müxtəlif bölgələrində olublar. Bizim tarixi abidələrimizlə, eyni zamanda quruculuq işləri ilə tanış olublar. Füzuli rayonunda Qarabağ Zəfərinə gedən yolun başlanğıcı ilə, Azərbaycan tarixi, Azərbaycan mənəviyyatı üçün çox böyük əhəmiyyəti olan Xudafərin körpüsü ilə tanış olublar. Zəngilan məscidini, Laçın rayonunu ziyarət ediblər. Şuşa şəhərində mədəni abidələrimizi - Yuxarı Gövhər ağa məscidi, Aşağı Gövhər ağa məscidi, Saatlı məscidi, Mehmandarovların kompleksini, eyni zamanda muzeyləri və həmçinin Qarabağda - Şuşa şəhərində olan bir çox abidələri ziyarət ediblər".

"Ağdam şəhəri, Ağdam məscidi də ziyarət olunacaq. Tələbələr daha sonra Bərdə şəhərində İmamzadə kompleksini ziyarət edəcəklər. Beləcə, Qarabağda mənəvi dəyərlər həftəsi bitmiş olacaq", - deyə A.Şirinov əlavə edib.